

आईआईएम के एनालिसिस, एनालिसिस एंड सिस्टम्स क्लब सेजबहार स्कूल का किया दौरा

स्कूली बच्चों को डिजिटल इंडिया की दी जानकारी



■ नवभारत रिपोर्टर | रायपुर.

इंडियन इंस्टिट्यूट ऑफ मैनेजमेंट (आईआईएम) के एनालिसिस, एनालिसिस एंड सिस्टम्स क्लब ने शनिवार को शासकीय हाई स्कूल सेजबहार का दौरा किया। इस दौरान क्लब के सदस्यों ने विद्यार्थियों को भारत सरकार के डिजिटल इंडिया कार्यक्रम की जानकारी दी। विद्यार्थियों को राष्ट्रीय छात्रवृत्ति पोर्टल, ई-हॉस्पिटल, डिजी लॉकर, ई-साइंस फ्रेमवर्क, स्वच्छ भारत मोबाइल एप, भारत नेट, इंटरनेट ऑफ थिंग्स (आईओटी) आदि के बारे में बताया गया। इस दौरान 11वीं-12वीं के करीब 70 विद्यार्थी और शिक्षक मौजूद रहे। सरकारी ऐप्लिकेशन के जरिए मूल्यवान दस्तावेजों को डिजिटल रूप में संग्रहित करने, एपाइंटमेंट बुक करने और ऑनलाइन चिकित्सा रिपोर्ट को ऑनलाइन देख कर विद्यार्थी बेहद खुश हुए। आधार कार्ड के माध्यम से ई-साइंस फ्रेमवर्क के महत्व को समझने की कोशिश भी उन्होंने की। स्वच्छ भारत एप, भीम एप, भारत नेट, वाई-फाई और हॉटस्पॉट जैसी चीजों के बारे में जानने को लेकर भी विद्यार्थियों ने रुचि दिखाई। विद्यार्थियों को सारी जीचें आसानी से समझ में आ जाएं, इसलिए वीडियो के माध्यम से जानकारी दी गई। विद्यार्थियों को उनके घर के समीप उपलब्ध सेवा केंद्रों के बारे में भी बताया गया, जिनके

माध्यम से वे कई डिजिटल योजनाओं के लिए पंजीयन करा सकते हैं और कई तरह के फायदे उठा सकते हैं।

पं. दीनदयाल जन्म शताब्दी समारोह का समापन आज

रायपुर. पं. दीनदयाल उपाध्याय जन्म शताब्दी समारोह के समापन का आयोजन रविवार शाम 4 बजे राजधानी के जेल रोड स्थित पं. जवाहरलाल नेहरू मेडिकल कॉलेज सभागृह में होगा। कार्यक्रम में मुख्य अतिथि मुख्यमंत्री डॉ. रमन सिंह, भाजपा प्रदेशाध्यक्ष धरमलाल कौशिक, सांसद रमेश बैस व मंत्रिमंडल के सदस्य शामिल होंगे।

कार्यक्रम के मुख्य वक्ता डॉ. महेशचंद्र शर्मा अध्यक्ष एकात्म मानवदर्शन अनुसंधान एवं विकास प्रतिष्ठान नई दिल्ली होंगे। जन्मशताब्दी समारोह समिति के प्रांतीय संयोजक सच्चिदानंद उपासने ने बताया कि पं. दीनदयाल उपाध्याय के जन्म शताब्दी वर्ष में प्रदेश के विभिन्न जिलों में सालभर आयोजन किए गए। आयोजन का विधिवत रविवार को समापन होगा। इस मौके पर 'पुरखा के सुरता' पुस्तक का विमोचन किया गया है। कार्यक्रम में सभी जिलों में बनी समितियों के पदाधिकारी, भाजपा के पदाधिकारी और शहर के गणमान्य नागरिक शामिल होंगे।